

# وصیت کی شرعی حیثیت | دعاۃ اللہ علیہ و سلم



1

تاریخ: 16-03-2021

ریفرنس نمبر: aqs 2017

کیا فرماتے ہیں علمائے دین و مفتیانِ شرع متین اس مسئلے کے بارے میں کہ کچھ لوگ اپنی زندگی میں کسی نیک کام سے متعلق وصیت کر جاتے ہیں کہ ان کے مرنے کے بعد ان کا مال فلاں نیک کام مثلاً: مسجد مدرسے، دینی طالب علم یا کسی غریب یتیم کی مدد میں خرچ کر دیا جائے، پوچھنا یہ ہے کہ کیا اسلام ہمیں اس چیز کی اجازت دیتا ہے کہ ہم اپنی زندگی میں ہی اپنے مال کے بارے میں کوئی وصیت کر جائیں کہ ہمارے فوت ہونے کے بعد ہمارا یہ مال کسی نیک کام میں یا صدقہ جاریہ کے طور پر خرچ کر دیا جائے؟ اگر اسلام اس کی اجازت دیتا ہے، تو اس کی مقدار کیا ہے؟ یعنی کس حد تک ہم اپنے مال سے وصیت کر سکتے ہیں؟

بسم الله الرحمن الرحيم

الجواب بعون الملك الوهاب اللهم هداية الحق والصواب

اسلام اپنے ماننے والوں کی دنیا و آخرت دونوں جہاں کی مصلحتوں کا خیال رکھتا ہے۔ ان کی دنیا بھی سنوارتا ہے اور آخرت کی دائیٰ زندگی بہتر بنانے کے طریقے بھی سکھاتا ہے۔ اسی لیے قرآن و حدیث میں بارہاں چیز پر ابھارا گیا کہ اپنی آنے والی دائیٰ زندگی کے لیے جمع کرو۔ ایک جگہ یوں سمجھایا کہ انسان کے صرف تین ہی مال ہیں: ایک جو کھا کر ختم کر دیا، دوسرا جو پہن کر پرانا کر دیا اور تیسرا جو صدقہ کر کے آخرت کے لیے ذخیرہ کر لیا۔ وصیت کی اجازت دے کر شریعت نے آدمی کی بہت سے جائز خواہشات اور اخروی حاجات کی تکمیل کا ذریعہ بنایا ہے، کیونکہ وصیت میں بعض اوقات انسان کسی دوست، رشتہ دار کے فائدے کا کوئی کام کرتا ہے، جو فی نفسه جائز و مباح ہے اور وصیت میں خصوصاً نیکی کے کاموں کی تاکید کی جاتی ہے، جیسے مسجد، مدرسے، دین یا غریب، یتیم کی خدمت وغیرہ۔

وصیت کرنے کا حکم یہ ہے کہ اگر اس کے وصیت کرنے سے کہ وصیت کا مال نکال کر باقی ورثاء میں تقسیم کریں گے، تو ورثاء تنگدست ہو جائیں گے، تو بہتر ہے کہ وصیت نہ کرے ورنہ اس کے لیے وصیت کرنا مستحب، عظیم اجر و ثواب کا کام ہے اور شرعاً اس کی مقدار یہ ہے کہ بندہ اپنے مال میں سے ایک تہائی حصے کی وصیت کر سکتا ہے۔ ایک تہائی سے زیادہ کی وصیت معتبر نہیں ہوتی۔ اسی طرح جو شخص پہلے سے ہی وراثت کا حق دار بن رہا ہو، اس کے لیے کی گئی وصیت بھی معتبر نہیں ہوتی، البتہ اگر کسی شخص نے ایک تہائی سے زیادہ کی یا کسی وارث کے لیے وصیت کی اور اس کے فوت ہونے کے بعد تمام ورثاء تہائی سے زیادہ یا وارث کے لیے کی گئی وصیت نافذ کرنے کی اجازت دے دیں اور وہ سب اجازت دینے کے اہل بھی ہوں، تو یہ وصیتیں بھی قبل عمل ہوں گی۔

ان احکام کے متعلق قرآن و حدیث کی روشنی میں ملاحظہ فرمائیں: نبی کریم صلی اللہ علیہ وسلم نے ارشاد فرمایا: ”یقول ابن آدم

مالی مالی قال وہل لک یا این آدم من مالک إلا ما أكلت فأفنيت أو لبست فأبليت أو تصدقت فامضيت“ ترجمہ: انسان ”میر امال میر امال“ کرتا ہے مگر تمہارے مال سے وہ ہے، جو تو نے کھا لیا وہ ختم ہو گیا اور جو پہن لیا وہ پرانا ہو گیا، جو راہِ خدا میں خرچ کیا وہی باقی رہا۔ (الصحيح لمسلم، کتاب الزهد والرفاق، جلد 2، صفحہ 407، مطبوعہ کراچی)

وصیت کی اہمیت سے متعلق بخاری شریف میں حدیث پاک ہے: ”أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَا حَقٌّ اِمْرَئٍ مُسْلِمٍ لَهُ شَيْءٌ يُوصَىٰ فِيهِ بِيَتٍ لِلِّيَتِينَ إِلَّا وَوَصِيَّتْهُ مَكْتُوبَةٌ عَنْهُ“ ترجمہ: رسول اللہ صلی اللہ علیہ وسلم نے ارشاد فرمایا: کسی مسلمان کے لیے یہ مناسب نہیں کہ اس کے پاس کوئی قابل وصیت چیز ہو اور وہ وصیت لکھے بغیر دوڑتیں گزار لے۔

(صحیح البخاری، کتاب الوصایا، جلد 2، صفحہ 382، مطبوعہ کراچی)

ایک اور حدیث پاک میں ہے کہ سرکار علیہ الصلوٰۃ والسلام نے ارشاد فرمایا: ”مَنْ ماتَ عَلَىٰ وَصِيَّةٍ مَاتَ عَلَىٰ سَبِيلٍ وَسَنَةٌ وَمَاتَ عَلَىٰ تَقْيَىٰ وَشَهَادَةٍ وَمَاتَ مَغْفُورَ الرَّاهِ“ ترجمہ: جو وصیت کرنے کے بعد فوت ہوا، وہ سیدھے راستے اور سنت پر فوت ہوا اور اس کی موت تقویٰ اور شہادت پر ہوئی اور اس حالت میں مر اکہ اس کی مغفرت ہو گئی۔

(سنن ابن ماجہ، کتاب الوصایا، باب الحث علی الوصیة، صفحہ 194، مطبوعہ کراچی)

ایک حدیث پاک میں وصیت کا تفصیلی واقعہ مذکور ہے، چنانچہ حضرت سعد بن ابی وقار رضی اللہ عنہ فرماتے ہیں: ”عَادَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَنَا مَرِيضٌ فَقَالَ أَوْصِيَتْ قَلْتُ نَعَمْ قَالَ بَكُمْ قَلْتُ بِمَالِي كَلَهُ فِي سَبِيلِ اللَّهِ قَالَ فَمَا تَرَكْتُ لَوْلَدَكَ قَلْتُ هُمْ أَغْنِيَاءِ بِخِيرٍ قَالَ أَوْصِ بالعِشْرِ فَمَا زَلَتُ أَنَا قَصْهَ حَتَّىٰ قَالَ أَوْصِ بالثَّلَاثَ وَالثَّلَاثَ كَثِيرٌ“ ترجمہ: میں یہاں تھا کہ نبی پاک علیہ الصلوٰۃ والسلام میری عیادت کے لیے تشریف لائے، تو ارشاد فرمایا: کیا تم نے وصیت کر دی ہے؟ میں نے عرض کیا: جی ہاں! آپ علیہ الصلوٰۃ والسلام نے فرمایا: کتنے مال کی وصیت کی؟ میں نے عرض کیا: راہِ خدا میں اپنے تمام مال کی وصیت کی ہے۔ آپ علیہ الصلوٰۃ والسلام نے فرمایا: اپنی اولاد کے لیے کیا چھوڑا؟ میں نے عرض کیا: وہ لوگ اغنا می یعنی صاحب مال ہیں، آپ نے فرمایا: دسویں حصہ کی وصیت کرو۔ تو میں مسلسل کمی کرتا رہا (یعنی بار بار پوچھتا رہا کہ اتنے مال کی وصیت کر دوں۔۔۔؟) یہاں تک کہ آپ علیہ الصلوٰۃ والسلام نے فرمایا: ثلث مال کی وصیت کرو اور ثلث مال بہت ہے۔

(سنن الترمذی، کتاب الجنائز، باب ماجاء فی الوصیة بالثلث، جلد 1، صفحہ 316، مطبوعہ لاہور)

الجوہرۃ النیرۃ میں ہے: ”الوصیة مشروعة بالكتاب والسنة۔۔۔ الوصیة غير واجبة وهي مستحبة أی للأجنبی دون الوارث ولا تجوز الوصیة للوارث إلا أن یجیزها الورثة يعني بعد موته وهم أصحاب بالغون لأن الامتناع لحقهم فيجوز بإجازتهم ولا تجوز بما زاد على الثلث إلا أن یجیزه الورثة يعني بعد موته وهم أصحاب بالغون ملخصاً“ ترجمہ: وصیت قرآن وسنت کی روشنی میں جائز ہے۔ غیر وارث کے لیے وصیت کرنا واجب نہیں، مستحب ہے۔ وارث کے لیے وصیت درست نہیں، ہاں اگر وصیت کرنے والے شخص کی وفات کے بعد ورثاء اس کی اجازت دیں، جبکہ وہ تندرست (یعنی شرعی طور پر ذہنی مریض

نہ ہوں) اور بالغ ہوں (تو وارث کے لیے کی گئی وصیت بھی قابل عمل ہو گی)، کیونکہ (وارث کے لیے وصیت کی) ممانعت ورثاء کے حق کی وجہ سے تھی، تو ان کی اجازت کے ساتھ جائز ہو جائے گی اور ایک تھائی سے زیادہ کی وصیت بھی درست نہیں، مگر یہ کہ وصیت کرنے والے کی وفات کے بعد ورثاء اس کی اجازت دے دیں، جبکہ وہ تند رست (یعنی شرعی طور پر ذہنی توازن درست ہو) اور بالغ ہوں (تو یہ بھی قابل عمل ہو گی)۔

(الجوهرۃ النیرۃ، کتاب الوصایا، جلد ۲، صفحہ ۳۶۷، ۳۶۶، مطبوعہ کراچی)

بہارِ شریعت میں ہے: ”وصیت کرنا، جائز ہے۔ قرآن کریم سے، حدیث شریف سے اور اجماع امت سے اس کی مشروعیت (جائز ہونا) ثابت ہے۔ حدیث شریف میں وصیت کرنے کی ترغیب دی گئی ہے۔۔۔ وصیت کرنا مستحب ہے جب کہ اس پر حقوق اللہ کی ادائیگی باقی نہ ہو۔ مستحب یہ ہے کہ انسان اپنے تھائی مال سے کم میں وصیت کرے خواہ ورثاء مالدار ہوں یا فقراء۔ جس کے پاس مال تھوڑا ہواں کے لئے افضل یہ ہے کہ وہ وصیت نہ کرے، جبکہ اس کے وارث موجود ہوں اور جس شخص کے پاس کثیر مال ہو، اس کے لئے افضل یہ ہے کہ وہ اپنے ثلث مال (یعنی ایک تھائی۔ ۱/۳) سے زیادہ کی وصیت نہ کرے۔ ملخصاً“

(بہارِ شریعت، حصہ ۱۹، جلد ۳، صفحہ ۹۳۷، ۹۳۸، مکتبۃ المدینہ، کراچی)

تھائی سے زیادہ وصیت سے متعلق اسی میں ہے: ”وصیت ثلث مال سے زیادہ کی جائز نہیں، مگر یہ کہ وارث اگر بالغ ہیں اور نابالغ یا مجنون نہیں اور وہ موصی (وصیت کرنے والے) کی موت کے بعد ثلث مال سے زائد کی وصیت جائز کر دیں، تو صحیح ہے۔ موصی کی زندگی میں اگر وارثوں نے اجازت دی تو اس کا اعتبار نہیں۔ موصی کی موت کے بعد اجازت معتبر ہے۔ ملخصاً“ (مزید وارث کے لیے وصیت سے متعلق اسی میں ہے): ”احناف کے نزدیک وارث کے لئے وصیت جائز نہیں، مگر اس صورت میں جائز ہے کہ وارث اس کی اجازت دے دیں اور یہ اجازت موصی کی حیات میں معتبر نہیں، یہاں تک کہ اگر وارثوں نے موصی کی حیات میں اجازت دی تھی، پھر بھی انھیں موصی کی موت کے بعد رجوع کر لینے کا حق ہے۔“

(بہارِ شریعت، حصہ ۱۹، جلد ۳، صفحہ ۹۳۸، ۹۳۹، مکتبۃ المدینہ، کراچی)

نوٹ: کسی شخص نے وصیت کی ہو یا کرنی ہو، اس کی مکمل معلومات فراہم کر کے خاص اپنے منسلک سے متعلق رہنمائی حاصل کر سکتا ہے۔

وَاللَّهُ أَعْلَمُ بِعِزْوَجِ وَرَسُولِهِ أَعْلَمُ بِصَلَوةِ اللَّهِ تَعَالَى عَلَيْهِ وَآلِهِ وَسَلَّمَ

كتب

مفتي محمد قاسم عطاري

03 شعبان المعظم 1442ھ / 16 مارچ 2021ء

